

حضرت علّا مہ بنوری رحمۃ اللہ علیہ

مفتی عبدالرؤف غزنوی
اکیل بلند پایہ محدث، ماہیہ نازادیب اور خدا ترس مہتمم
سابق استاذ: دارالعلوم دیوبند، افغانستان
حال استاذ: جامعہ علوم اسلامیہ علّامہ بنوری ٹاؤن، کراچی
(تیری قط)

اخلاص و للہیت میں حضرت بنوریؒ کا منفرد مقام اور مالیات میں احتیاط

حضرت علّا مہ سید محمد یوسف بنوریؒ اخلاص و للہیت کے ایک ممتاز مقام پر فائز تھے، وہ رجوع الی اللہ کو دنیا و آخرت کی کامیابی کا اہم ذریعہ اور تمام مسائل و مشکلات کا بہترین حل سمجھتے تھے۔ سفر و حضر میں نمازِ تجد کے پابند اور زاری و عاجزی کے ساتھ اللہ تعالیٰ سے مانگنے کے عادی تھے۔ جب مدرسے کا کوئی بھی مسئلہ یا ضرورت درپیش ہوتی تو آپ صبح و شام اور بالخصوص رات کی آخری ہنائی میں جس وقت صحیح حدیث کے مطابق اللہ تعالیٰ خود اپنے بندوں کو مخاطب بنا کر اعلان فرماتا ہے کہ: ”کوئی مجھ سے مانگنے والا ہے؟ تاکہ میں اس کی مانگ پوری کروں۔“ اللہ کی طرف متوجہ ہو کر صرف اسی ذات سے اس کا حل طلب کرتے۔ آپ ہمیشہ یہ کہا کرتے تھے کہ ہمیں کسی انسان کی خوشامدی ضرورت نہیں، جو ضرورت پیش آتی ہے ہم اللہ تعالیٰ کے حضور میں پیش کرتے ہیں اور وہ خود پوری کر دیتا ہے۔

حضرت بنوریؒ کا یہ مقولہ بھی مشہور و معروف ہے کہ: ”ہمیں دو باقوں پر کامل یقین ہے: پہلی بات یہ کہ مال و دولت کے تمام خزانے اللہ تعالیٰ کے قبیلے میں ہیں، اور دوسری یہ کہ انسانوں کے قلوب بھی اللہ تعالیٰ کے ہاتھ میں ہیں۔ اگر ہم اخلاق کے ساتھ کام کریں گے تو اللہ تعالیٰ اپنے بندوں کے قلوب کو خود بخود ہماری طرف متوجہ کر کے اپنے خزانوں سے ہماری مدد کرے گا۔“

اس سے پہلے عرض کیا جا چکا ہے کہ حضرت بنوریؒ کے قائم کردہ مدرسے میں دس طلباء اور ان کے دو اساتذہ (حضرت علّا مہ بنوریؒ خود اور حضرت مولانا لطف اللہ پشاوریؒ) سے تدریس کا سلسلہ شروع ہوا۔ دونوں اساتذہ نے بے سروسامانی کی حالت میں اللہ تعالیٰ پر توکل کرتے ہوئے بغیر

جس شخص کے دل میں ذرہ بھرا یمان ہو گا وہ آگ سے نکلا جائے گا۔ (حضرت محمد ﷺ)

معاونہ کے پڑھانا شروع فرمایا، اور حضرت علامہ بنوریؒ نے ابتداء ہی سے یہ طے کر لیا تھا کہ اس مدرسہ کے لیے کسی سے مدد کی اپیل نہیں کی جائے گی۔ ہاں! اگر کسی نے از خود اللہ کی رضا کے لیے مدرسہ کی کسی مدد میں اعانت کی پیش کش کی تو اس کی اعانت شکریہ کے ساتھ قبول کی جائے گی اور اس کی طرف سے متعین شدہ مدد میں خرچ کی جائے گی۔ زکوٰۃ کی مدد میں آنے والی امداد کسی حیلے کے ذریعے مدرسین کی تխواہوں یا مدرسہ کی تعمیرات یا مدرسہ کی کتابوں کی خریداری پر ہرگز خرچ نہیں ہوگی، بلکہ صرف مستحق طلبہ پر صرف کی جائے گی۔ مدرسین کی تخواہوں، درسی کتابوں کی خریداری اور تعمیری ضرورتوں پر صرف عطیات و تبرّعاتِ نافلہ خرچ ہوں گے۔

اسی اصول کے تحت حضرت علامہ بنوریؒ مدرسہ کے ابتدائی دور میں جب مدرسہ کی مالی حالت کافی کمزور تھی، ہر مدرس کے ساتھ تقریری کے وقت یہ طے فرماتے کہ مدرسہ میں چونکہ فی الحال عطیات کے فنڈ میں کچھ بھی نہیں، اس لیے اگر آپ للہ فی اللہ مشاہرہ کے بغیر پڑھانے کے لیے تیار ہیں تو آپ تشریف لا کر پڑھائیں، پھر اگر اللہ کی طرف سے عطیات کا کوئی انتظام ہو گیا تو ہم از خود آپ کی ضرورتوں کو سامنے رکھتے ہوئے ممکنہ مالی خدمت کریں گے، اور اگر آپ مشاہرہ کے بغیر پڑھانے کے لیے تیار نہیں ہیں، تو ہم آپ کی تقریری سے مذعرت کرتے ہیں۔

مرؤجہ حیلہ تمیلیک سے حضرت بنوریؒ کا مکمل اجتناب

حضرت علامہ سید محمد یوسف بنوری قدس اللہ سرہ العزیز کی احتیاط کا یہ عالم تھا کہ آپ نے مالیات کے لیے دوالگ الگ فنڈ مقر رکر دیئے تھے، ایک فنڈ زکوٰۃ اور صدقاتِ واجبه کے لیے، دوسرا فنڈ عطیات و تبرّعاتِ نافلہ کے لیے، اور خزانچی کو یہ ہدایت کی تھی کہ دونوں فنڈ میں سے ہر ایک کو دوسرے سے اس طرح جدا کھا جائے کہ خلط ہونے کا امکان باقی نہ رہے، اور ہر مدد میں آنے والی رقم صرف اسی مدد میں خرچ کی جائے، دوسری مدد میں ہرگز صرف نہ کی جائے۔

یہ تو حضرت علامہ بنوریؒ کے اصول تھے، دوسری طرف یہ بات بھی سب کو معلوم ہے کہ اکثر اصحاب خیر و قریب حضرات سب سے پہلے زکوٰۃ اور صدقاتِ واجبه جیسے صدقۃ الفطر وغیرہ اپنے اموال میں سے ادا کرتے ہیں، اس کے بعد وہ یہ سوچتے ہیں کہ چونکہ فرض و واجب تو ہم ادا کر چکے ہیں، اس لیے عطیات و تبرّعاتِ نافلہ کی مدد میں خرچ کرنے کی زیادہ ضرورت نہیں، لہذا! اس مدد میں یا تو وہ بالکل خرچ ہی نہیں کرتے یا اگر کرتے ہیں تو بہت ہی کم مقدار میں۔ چنانچہ دیکھا یہ گیا ہے کہ دینی مدارس کے اندر زکوٰۃ کی مدد میں رقم و افر مقدار میں دستیاب ہو جاتی ہیں، تاہم عطیات و تبرّعات کی مدد میں

ضرورت کے مطابق رقوم فراہم نہیں ہوتیں، جب کہ دینی مدارس میں جہاں مستحق طلبہ کی ضرورت پر خرچ کرنے کے لیے زکوٰۃ و صدقاتِ واجبہ کی ضرورت ہوتی ہے، وہاں تعمیرات، مدرسین و ملازمین کی تخلوا ہوں کی ادائیگی، درسی کتابوں کی خریداری اور دیگر ضروریات کے لیے عطیات کی بھی ضرورت ہوتی ہے، اس لیے بعض دینی مدارس کے ارباب انتظام حضرات، عطیات کی کمی کی وجہ سے حیلہ تمیک کے ذریعے (جس کی اجازت کچھ مخصوص شرائط کے ساتھ بعض فقهاء نے دی ہے) زکوٰۃ و صدقاتِ واجبہ کی رقوم سے مذکورہ بالاضرورتیں بھی پوری کر لیتے ہیں اور اکثر اوقات حیلہ تمیک کے جواز کی شرائط کی پوری پابندی بھی نہیں کرتے جو ایک خطرناک بات ہے۔

حضرت علامہ بنوریؒ کے ذوق نے مروجہ حیلہ تمیک کو قبول نہیں کیا، چنانچہ مدرسہ کی تاسیس سے لے کر اپنی وفات تک کسی بھی مشکل صورتِ حال میں ایک مرتبہ بھی حیلہ تمیک کے ذریعے زکوٰۃ و صدقاتِ واجبہ کی رقوم کو کسی دوسرا مذہب میں خرچ نہیں فرمایا، اور جب آپ کو یہ محسوس ہوتا کہ زکوٰۃ کے فنڈ میں سال بھر کے لیے بقدر ضرورت رقوم جمع ہو چکی ہیں تو مزید آنے والی رقوم کو واپس کر دیتے، اور دینے والے کے اصرار کے باوجود یہ فرماتے کہ ہمارے مدرسے کی ضرورت فی الحال پوری ہو چکی ہے، آپ یہ رقم کسی ایسے مدرسے کو دے دیں جو فی الحال ضرورت مند ہو۔

احقر کہتا ہے کہ میں نے اپنی زندگی میں حضرت علامہ بنوریؒ کے علاوہ کسی اور شخص کے متعلق جو کسی دینی مدرسے کا ذمہ دار ہوئے نہیں سنائے کہ انہوں نے اپنے زیر انتظام مدرسے کے لیے پیش شدہ رقم کو اس وجہ سے واپس کر دیا ہو کہ ہمارے مدرسے کی ضرورت فی الحال پوری ہو گئی ہے، لہذا یہ رقم کسی اور مدرسے کو دے دی جائے، اس لیے کہ ایسی صورت میں وہ ضرور یہ سوچتے ہوں گے کہ فی الحال اگرچہ ضرورت نہیں، بعد میں تو پڑ سکتی ہے، پھر یہ رقم میں کیوں واپس کروں؟ اس سے حضرت بنوریؒ کے اخلاق و توکل علی اللہ کا اندازہ لگایا جا سکتا ہے۔

مالیات میں حضرت بنوریؒ کی احتیاط کا ایک واقعہ

مالیات و اماناتِ مدرسہ کے سلسلہ میں حضرت علامہ بنوریؒ کی بے مثال احتیاط کے واقعات بے شمار ہیں، جن میں سے صرف دو واقعات بطور نمونہ پیش کیے جارہے ہیں، پہلا واقعہ یہ ہے کہ ایک دفعہ ایسی صورت حال پیدا ہوئی کہ مدرسہ میں عطیات و تبریزات کا فنڈ بالکل خالی تھا، البتہ زکوٰۃ فنڈ میں کچھیں ہزار روپیہ جمع ہو گیا تھا، ادھر مدرسین کی تخلوا ہوں کا وقت آگیا، تو خزانچی حاجی محمد یعقوب کا لیے صاحب نے حضرت علامہ بنوریؒ کی خدمت میں عرض کیا کہ تخلوا ہوں کے لیے عطیات فنڈ میں کچھ بھی

جو شخص اجازت کے بغیر اپنے بھائی کے خط کو دیکھے گا وہ آگ کو دیکھے گا۔ (حضرت محمد ﷺ)

نہیں ہے، اگر آپ اجازت دیں تو زکوٰۃ فضیل سے قرض لے کر مدرسین کی تنخوا ہیں ادا کر دی جائیں، بعد میں زکوٰۃ فضیل میں وہ رقم لوٹا دی جائے گی! آپ نے نارانگی کا اظہار کرتے ہوئے فرمایا:
”ہرگز نہیں! اس قرض کی ادائیگی کا کون ذمہ دار ہوگا؟ موت و زندگی کا کچھ بھروسہ نہیں،
اگر اس حالت میں موت آگئی تو یہ قرض کون ادا کرے گا؟ میں مدرسین کی آسائش کے
لیے دوزخ کا ایندھن نہیں بننا چاہتا، مدرسین کو سبیر کرنا چاہیے اور دعا کرنی چاہیے کہ ان کے
فضیل میں اللہ تبارک و تعالیٰ کچھ بھیج دیں، اور جو مدرس صبر نہیں کر سکتا اس کو اختیار ہے کہ
مدرسہ چھوڑ کر چلا جائے۔“

آپ کی حیرت انگیز احتیاط کی دوسری مثال

مالیات و امانات میں حضرت بنوریؓ کی احتیاط کی دوسری مثال یہ ہے کہ آپ اپنے ذاتی خطوط کے لیے بھی بھی مدرسے کے کاغذ و قلم کو استعمال نہیں فرماتے تھے، بلکہ مدرسے کے دفتر میں اپنے میر کے پاس اپنا ذاتی قلم و کاغذ اس مقصد کے لیے احتیاطار کھتے تھے کہ بوقتِ ضرورت اپنے ذاتی خطوط کے لیے اپنا ہی سامان خط و کتابت استعمال کیا جائے، مدرسے کی امانات کو استعمال میں نہ لایا جائے۔
رقم الحروف عرض کرتا ہے کہ جب انسان اللہ تعالیٰ ہی پر توکل و بھروسہ کرتے ہوئے مشکل گھریوں میں کسی انسان کی خوشامد کرنے اور اُس سے امید و ابستہ کرنے کے بجائے اپنے رب کے سامنے مجدہ ریز ہو کر اسی سے مانگنے لگتا ہے تو اللہ تعالیٰ اس کی مشکلات کو حل فرماتے ہوئے اپنے غیب کے خزانوں سے اس کی مدد کرتا ہے۔ اللہ تعالیٰ کا فرمان ہے:

”وَمَنْ يَتَّقِيَ اللَّهَ يَجْعَلُ لَهُ مَخْرَجًا وَيَرْزُقُهُ مِنْ حُيُّثُ لَا يَحْتَسِبُ، وَمَنْ يَتَوَكَّلْ عَلَى اللَّهِ فَهُوَ حَسْبُهُ۔“
(الطلاق: ۲-۳)

ترجمہ و منہوم: ”اور جو اللہ سے ڈرے گا اللہ اس کے لیے مشکلات سے نکلنے کا راستہ پیدا کر دے گا اور اس کو ایسی جگہ سے روزی عطا کرے گا جہاں سے اُسے گمان بھی نہیں ہوگا۔
اور جو کوئی اللہ پر توکل کرے گا تو اللہ اس کے لیے کافی ہوگا۔“

حضرت علامہ بنوریؓ کے ساتھ امدادِ غیبی کا ایک واقعہ

حضرت علامہ بنوریؓ کی زندگی اللہ تعالیٰ پر بھروسے اور توکل سے عبارت تھی، وہ ہر مشکل گھری میں اللہ کے بندوں کے بجائے خود اللہ تعالیٰ ہی کی طرف رجوع کرتے اور اللہ تعالیٰ مذکورہ بالا اپنے وعدے کے مطابق مشکل سے نکلنے کا راستہ بنادیتا۔ اسی سلسلے کے واقعات میں سے بھی صرف ایک

سب سے براہ رہے جس کے اخلاق اچھے نہیں۔ (حضرت محمد ﷺ)

ہی سابق آموز واقعہ نہونے کے طور پر ماہنامہ ”بینات“، خصوصی نمبر سے آپ کے مخلص اور بے تکلف ساتھی حضرت مولانا لطف اللہ صاحب پشاوریؒ کی زبانی نقل کیا جا رہا ہے، جنہوں نے حضرت علامہ بنوریؒ کے ساتھ مل کر ابتداء ہی سے محض اللہ کی رضا کے لیے بے سروسامانی کی حالت میں مدرسے میں پڑھانا شروع کر دیا تھا:

”یہاں درس کو جاری ہوئے جب چار مہینے گزر گئے، تو میں نے مولانا سے کہا کہ میری گزر برکھتی باڑی پر ہے (مدرسے میں تاخواہ کے لیے نہ رقم آئی، ناخواہ ملی، بس فی سبیل اللہ کام چل رہا تھا اور مولانا مرحوم کہیں سے قرض لے کر اپنا اور اہل و عیال کا گزارہ چلاتے تھے) میری فصل کی کتابی کے دن ہیں، آپ مجھے ایک ماہ کے لیے گھر جانے کی اجازت دیں، تاکہ فصل سمینے کا کچھ بندوبست کراؤں، مولانا مرحوم نے بنس کر فرمایا کہ: میں نے خواب دیکھا ہے کہ مدرسین کے لیے میرے پاس کچھ رقم آئی ہے، ذرا انتظار کرو، تاکہ تمہارے کرائے وغیرہ کا تو بندوبست ہو جائے، میں نے بنسی میں کہا کہ: بلی کو چھپھڑوں کے خواب آیا کرتے ہیں۔ ایک گھنٹے بعد مولانا مسکراتے ہوئے میرے پاس تشریف لائے اور فرمایا: لومولوی صاحب! چھپھڑے آگئے ہیں۔ کسی صاحب نے (غالباً حاجی وجیہ الدین مرحوم نے) مدرسہ کو چھسرو پے چندہ بھیج دیا تھا۔ یہ مدرسین کے فنڈ میں مدرسہ کا پہلا چندہ تھا۔ اس میں سے مجھ کو بھی دوسرو پیہے دے دیا۔ میں چھٹی پر گھر چلا آیا اور چھٹی گزار کر واپس چلا گیا۔ نیوٹاؤن کے قیام کے زمانہ میں ایک سال بڑی تیگی اور عسرت کا گزارا، تا ہم سال کے آخر تک مدرسے کی حالت مالی طور پر قدرے اچھی ہو گئی۔“ (بینات، خصوصی نمبر پیاد: ”محمد العصر حضرت بنوری“، ص: ۳۱-۳۲)

موجودہ دور میں مدارس کے ارباب انتظام کے لیے سابق

اس میں تو کوئی شک و شبہ نہیں کہ دینی مدارس دین کی حفاظت کے قلعے ہیں، اور ظاہری اس باب کے تحت دینی شعائر کی بقاء و فروغ کے لیے ان کا وجود ناگزیر ہے، لہذا! ہر مسلمان کو اس کا اعتراف کرنا چاہیے کہ دینی مدارس کے ارباب انتظام اور ان کے معاونین حضرات نہایت اہم فریضہ انجام دے رہے ہیں۔ تا ہم اس میں بھی کوئی تردد نہیں کہ ہر دینی کام اسی وقت کامیاب اور باعث اجر و ثواب بن سکتا ہے جب اس میں اخلاص اور اس کے شرعی آداب کی مکمل رعایت موجود ہو۔

ہمارے اسلاف میں اخلاص، توکل علی اللہ، مشکل حالات میں صرف اللہ کی ذات کی طرف رجوع کرنا اور مخلوق سے مستغفی رہنا، یہ تمام صفات موجود تھیں، اس لیے اللہ تعالیٰ نے ہر مشکل گھری میں ان کی مدد فرمائی اور ان کی کوششوں کو کامیاب بنایا۔ انار کے درخت کے نیچے بے سروسامانی کی حالت

(اخلاق کا اعلیٰ درجہ یہ ہے کہ) تم ان کے ساتھ اچھا سلوک کرو جو تم سے بدسلوکی کرتے ہیں۔ (حضرت محمد ﷺ)

میں جنتِ الاسلام حضرت مولانا محمد قاسم نانو توئیؒ کی سرکردگی میں ایک استاذ اور ایک شاگرد سے شروع ہونے والا ایک چھوٹا سا ادارہ جو بعد میں دنیا کا سب سے عظیم اور بابرکت غیر سرکاری دینی ادارہ ”جامعہ اسلامیہ دارالعلوم دیوبند“ کے نام سے متعارف ہوا، اور حضرت علامہ سید محمد یوسف بنوریؒ کی سرپرستی میں دو اساتذہ اور دوس طلبہ سے (جن کے لیے نہ کوئی مستقل درسگاہ تھی اور نہ ہی رہائش و دیگر ضروریات کا مستقل انتظام) شروع ہونے والا ایک اور مختصر دینی ادارہ جو چند ہی سال بعد دوسرا بڑا غیر سرکاری دینی ادارہ ”جامعہ علوم اسلامیہ علامہ بنوری ٹاؤن کراچی“ کے نام سے اُبھرنا، اللہ کی مدد کی زندہ الیسی مثالیں ہیں جن سے موجودہ دور میں مدارس کے ارباب انتظام حضرات سبق حاصل کر سکتے ہیں۔

دینی مدارس کے موجودہ ارباب انتظام حضرات بھی دینی مدارس کی خدمت کرتے ہوئے پوری امت کی طرف سے ماشاء اللہ بہت ہی اہم فریضہ ادا کر رہے ہیں۔ ان میں سے بعض منتظمین حضرات تو اپنے اسلاف کے نقشِ قدم پر چلتے ہوئے یکمیں اور اخلاص ولہیت کے ساتھ دین کی خدمت کر رہے ہیں، البتہ بعض دیگر منتظمین حضرات ایسے بھی ہیں جن کی مندرجہ ذیل سرگرمیوں کو دیکھ کر کچھ ایسا محسوس ہوتا ہے کہ ان کے توکل اور رجوع الی اللہ میں کچھ کمزوری واقع ہوئی ہے، وہ ظاہری اسباب و وسائل کو زیادہ اہمیت دیتے ہوئے اپنے اسلاف کے طریقوں کو یا تو بھول چکے ہیں، یا ان پر اعتماد کھوچکے ہیں۔ نیچے ان کی قابلِ اصلاح سرگرمیاں درج کی جا رہی ہیں:

۱:- مالدار طبقے سے تعلقات بڑھانا اور ان کی غیر ضروری بلکہ بے جا خواہ مدد کرنا، جس سے اہل علم کا مقام عامۃ الناس کی نظر میں گرنے لگتا ہے، اور پھر ان کی نصیحتوں اور دینی باتوں پر عمل کرنے کے لیے تیار نہیں ہوتے۔

۲:- اپنے رہنے سہنے میں سادگی کے بجائے پر تکلف زندگی کو ترجیح دینا، جب کہ انہیاء علیہما اللہ اور صحابہ کرام علیہم السلام اور ہمارے اسلاف علیہم السلام نے ہمیشہ سادگی کو پسند فرمایا ہے۔ لہذا موجودہ زمانے کے اہل علم اور ارباب انتظام حضرات کو بھی پر تکلف زندگی کے بجائے سادگی زیب دیتی ہے۔

۳:- اپنے اپنے مدارس کی تشبیہ کے لیے ضرورت سے زیادہ اقدامات کرنا اور ان پر میں خرچ کرنا، اور نیٹ و دیگر ذرائع استعمال کرنا جو ایک نامناسب اور توکل علی اللہ کے برخلاف عمل ہے۔

۴:- حفظِ قرآن پاک، ختم بخاری شریف اور دستار بندی کے عنوان سے بڑے بڑے اجتماعات منعقد کرنا، شرکت کے لیے دور دور سے لوگوں کو بلا نا، ان اجتماعات کی تشبیہ و انتظام پر اچھے خاصے پیسے خرچ کرنا اور پھر اختیاری یا غیر اختیاری طور پر ان میں تصویر کشی جیسے ناجائز عمل کا شامل ہو جانا، جس سے عامۃ الناس اس بنیاد پر تذبذب کا شکار ہو جاتے ہیں کہ ایک جانب سے تو تصویر کشی کی

(اخلاق کا اعلیٰ درجہ یہ ہے کہ) انہیں دو جو تمہیں نہیں دیتے اور انہیں معاف کر دو جو تمہیں ستاتے ہیں۔ (حضرت محمد ﷺ)

حرمت کا فتویٰ دیا جاتا ہے اور دوسری طرف علماء ہی کے اجتماعات میں وہ شامل ہو جاتی ہے!

۵:- تعلیم کی ترقی اور طلبہ کی تربیت و گکرانی پر توجہ دینے کے بجائے غیر ضروری اسفار اور اپنے متعلقین سے ملاقاتوں کو اہمیت دینا جو تعلیمی و تربیتی نظام کے لیے بے حد مضر ہے۔

ذکورہ بالا سرگرمیوں کو انجام دینے والے منتظمین حضرات کی نظروں میں کچھ دینی مصلحتیں ضرور ہوں گی، جن کے تحت وہ ان سرگرمیوں کو اختیار کرتے ہیں۔ مجھے کسی کی نیت پر شبہ کرنے کا حق نہیں پہنچتا، اور بالخصوص اہل علم حضرات کی نیتوں پر مجھ جیسے گوشہ نشین، موجودہ حالات کے تقاضوں سے ناواقف اور ایک ادنیٰ طالب علم کو تو ہرگز شک کرنے کا حق نہیں پہنچتا۔ تاہم! اپنے اسلاف و اکابرین کی تاریخ سے تعلق رکھنے والے ہر شخص کے سامنے اتنی بات تو بالکل عیاں ہے کہ بانی "دارالعلوم دیوبند" چُجُّ الاسلام حضرت مولانا محمد قاسم نانوتوی قدس سرہ سے لے کر بانی "جامعہ علوم اسلامیہ کراچی" محدث العصر حضرت علام سید محمد یوسف بنوری رحمۃ اللہ علیہ تک دینی مدارس کے ارباب انتظام والہ علم حضرات نے جو خدماتِ جلیلہ انجام دی ہیں اور کامیابیوں نے ان کے قدم چوئے ہیں، انہوں نے ذکورہ بالا یا ان سے ملتی جلتی دیگر سرگرمیوں کو نہ تو خود اپنایا تھا اور نہ ہی انہیں پسند فرمایا تھا۔

جامعہ علوم اسلامیہ علامہ بنوری ٹاؤن ایک نظر میں

اس سے پہلے یہ واضح ہو چکا ہے کہ اس مدرسے کو محدث العصر حضرت مولانا سید محمد یوسف بنوری قدس سرہ نے بے سروسامانی کی حالت میں اللہ تعالیٰ پر توکل کرتے ہوئے ماہ محرم ۱۳۷۴ھ مطابق ۱۹۵۲ء میں "مدرسہ عربیہ اسلامیہ" کے نام سے قائم فرمایا۔ ابتداء میں یہ مدرسہ عبارت تھا، میں کی چھت والے ایک کمرے، دس طلبہ اور ان کے دو ساتھ سے، جن میں سے ایک خود ہی حضرت علامہ بنوری تھے۔ اللہ تعالیٰ کے خصوصی فضل و کرم اور حضرت علامہ بنوری کے اخلاص و تقویٰ، توکل علی اللہ و مسلسل محنت، اور امانت داری و شب خیز دعاؤں کی برکت سے ترقی کرتے ہوئے "دارالعلوم دیوبند" کے بعد پورے بڑے صغار کے سب سے بڑے دینی اداروں میں اس کا شمار ہونے لگا، اور دنیا کے کوئے کوئے تشنگان علوم نبوت اپنی علمی پیاس بھانے کے لیے اس کا رخ کرنے لگے، اور بجا طور پر "مدرسہ عربیہ اسلامیہ" کے بجائے "جامعہ علوم اسلامیہ علامہ بنوری ٹاؤن کراچی" کے نام سے موسم ہوا۔

اللہ تعالیٰ کے فضل و کرم سے "جامعہ علوم اسلامیہ علامہ بنوری ٹاؤن کراچی" نے بتدریج اتنی ترقی کی ہے کہ اس وقت وہ ایک مرکز اور گلارہ شاخوں پر مشتمل ایک عظیم الشان ادارہ بن چکا ہے۔ اس ادارے میں اس کے مرکزی دفتر کی رپورٹ کے مطابق سال رواں ۱۴۳۱ھ کے اندر مدرسین و معلمات

میں اس لیے بھیجا گیا ہوں کہ مکارِ اخلاق کی سمجھیں کروں۔ (حضرت محمد ﷺ)

کی مجموعی تعداد چار سو آٹھ، ملازمین کی تعداد دو سو پینتالیس اور طلبہ و طالبات کی مجموعی تعداد بارہ ہزار سات سو چھیس ہے۔ یہ ادارہ اپنے طلبہ کے لیے رہائش، درسگاہیں، درسی کتابیں، ماہانہ وظائف، کھانا پینا اور علاج معالجہ بالکل مفت میں فراہم کرتا ہے۔ اور اپنے مدرسین و ملازمین کے لیے گنجائش کے مطابق رہائش مہیا کرنے کے ساتھ ساتھ ماہانہ مناسب تشویاہیں بھی پیش کرتا ہے۔

ادارہ نہ تو حکومت سے کوئی امداد لیتا ہے اور نہ ہی اس کے پاس آمدنی کا کوئی متعین ذریعہ یا چندہ جمع کرنے والا کوئی سفیر موجود ہے! بلکہ باñی جامعہ حضرت علامہ بنوریؒ کی للہیت و اخلاص، سنتوں کی پیروی اور توکل علی اللہ کا یہ کرشمہ ہے کہ اللہ تعالیٰ خود ہی محسین کے دل میں امداد کرنے کا جذبہ پیدا کر دیتا ہے اور وہ آکر حسب توفیق اس عظیم الشان دینی ادارے کی مالی خدمت کرتے ہوئے ثواب دارین حاصل کرتے ہیں، علامہ اقبالؒ نے خوب کہا ہے:

ماسوی اللہ کے لیے آگ ہے تکبیر تری
تو مسلمان ہو تو تقدیر ہے تدبر تری
کی محمد سے دفا تو نے تو ہم تیرے ہیں
یہ جہاں چز ہے کیا، لوح و قلم تیرے ہیں

حضرت علامہ بنوریؒ کی تصانیف و مقالات

محمدث العصر حضرت علامہ سید محمد یوسف بنوریؒ کو اللہ تعالیٰ نے تصانیف و تالیف کے میدان میں بھی اعلیٰ صلاحیت سے نوازا تھا۔ احقر جب ان کی تصانیف بالخصوص ”معارف السنن“ شرح سنن الترمذی، ”پرنور کرتا ہے تو اس تیجے پر پہنچتا ہے کہ اگر ان کو یکسوئی مسلسل کے ساتھ تصانیف و تالیف کے میدان میں کام کرنے کا موقع ملتا تو شاید ایسے تحقیقی و تالیفی کام کرچکے ہوتے کہ دنیا حیران رہ جاتی اور بعض مشہور متفکر مین پر بھی سبقت لے جاتے، لیکن تقدیر خداوندی سے آپ کی زندگی میں کچھ ایسے اسباب پیدا ہوتے رہے کہ کسی ایک ہی جگہ جم کر یکسوئی کے ساتھ تحقیق و تصانیف کے کام میں مسلسل لگنے کا موقع میسر نہ رہا۔

پہلے لکھا جا چکا ہے کہ فراغت کے بعد آپ چند سال پشاور میں مصروف عمل رہے، پھر ”جامعہ اسلامیہ تعلیم الدین ڈا بھیل“، میں شیخ الحدیث و مجلس علمی کے رکن کی حیثیت سے تدریس کے ساتھ ساتھ تصانیف و تحقیق کے کام سے وابستہ ہو گئے۔ اس دوران انہوں نے ”نفحۃ العنبر“، ”یتیمة البیان“ اور ”بغیة الأربیب“، لکھنے کے ساتھ ساتھ ”العرف الشذی شرح سنن الترمذی“، پر بھی شروع سے

احسان کا درجہ یہ ہے کہ تم اس طرح اللہ کی عبادت کرو کہ گویا تم اللہ کو دیکھ رہے ہو۔ (حضرت محمد ﷺ)

”ابواب الحج“ کے وسط تک بے مثل تحقیقی کام کیا، آخرالذکر تحقیقی کام اگر پایہ تکمیل تک پہنچ جاتا تو ایک بے نظر علمی سرمایہ ہوتا، لیکن ایسا اس لیے نہ ہو سکا کہ اس درمیان میں ملک تقسیم ہو گیا اور حضرت علامہ بنوریؒ کو بھی پاکستان ہجرت کرنی پڑی۔ پاکستان آنے کے بعد تین سال کا عرصہ ”دارالعلوم الاسلامیہ ٹنڈوالہ یار“ کے اندر کچھ ایسی حالت میں بیت گیا کہ آپ وہاں کے ماحول سے مطمئن نہ ہو سکے۔ پھر وہاں سے کراچی تشریف لا کر یہاں ان پر بے سروسامانی کی حالت میں ایک نئے مدرسے کی تاسیس و اہتمام اور تدریس کی ذمہ داری عائد ہونے کے ساتھ ساتھ قادیانیت و دیگر فتنوں کے تعاقب کی ذمہ داری بھی عائد ہو گئی، جس کی وجہ سے تحقیق و تصنیف کے لیے درکار یکسوئی کا موقع میسر نہ ہو سکا۔

تحقیق و تصنیف کے میدان میں ان کی بے مثال صلاحیت کے باوجودہ، مکمل اور مسلسل یکسوئی نہ ملنے کی دواہم و جوہات سمجھ میں آتی ہیں (واللہ اعلم بالصواب) : پہلی وجہ یہ ہے کہ حکمتِ خداوندی نے چاہا کہ اخلاص و للہیت پر منی ”جامعہ علوم اسلامیہ علامہ بنوری ٹاؤن“ کی شکل میں ایک ایسا ادارہ حضرت بنوریؒ کے ذریعے وجود میں آئے جس کے انوار و برکات سے صرف پاکستان کے مسلمان نہیں، روئے زمین کے مختلف حصوں میں بننے والے دیگر مسلمان بھی تسلسل کے ساتھ مستفید ہوتے رہیں۔ دوسرا وجہ یہ ہے کہ اسلام کے خلاف سر اٹھانے والے فتنوں بالخصوص قادیانیت کے خلاف علامہ بنوریؒ کے توشیط سے ایک مؤثر انداز میں ایسا تعاقب ہو جس کے بعد وہ سر نہ اٹھا سکے۔

اللہ تعالیٰ نے یہ دونوں ایسے بڑے کام حضرت بنوریؒ سے لیے جن کی اہمیت کا اندازہ ایک حد تک تو در دل رکھنے والا ہر انسان لگاسکتا ہے، تاہم! ان دونوں کارناموں کی وجہ سے ان کے محبوب استاذ و مر بی محدث العصر حضرت علامہ سید محمد انور شاہ کشمیری قدس سرہ کی روح کو کتنا سکون ملا ہوگا؟ اور اللہ تعالیٰ ان قربانیوں کے عوض استاذ محترم حضرت علامہ کشمیریؒ اور ان کے تربیت یافتہ شاگرد حضرت علامہ بنوریؒ کو قیامت کے دن کیا کیا مقام عطا فرماتا ہے؟ اس کا صحیح اندازہ اسی وقت ہو گا۔

بہر صورت! حضرت علامہ سید محمد یوسف بنوریؒ مختلف عوارض اور تدریسی و انتظامی مصروفیات کے باوجود تصنیف و تالیف کے لیے جو وقت میسر ہوتا نکالتے رہے اور عربی زبان میں لکھنے کو اس کی اہمیت و فضیلت کے پیش نظر ترجیح دیتے رہے، اگرچہ اردو اور فارسی دونوں زبانوں میں بھی آپ کو مہارت حاصل تھی۔ آپ کی عربی تصانیف یہ ہیں:

۱..... ”معارف السنن شرح سنن الترمذی“ (شروع سے ”ابواب الحج“ کے اختتام تک چھ چھیم جلدوں پر مشتمل نہایت اہم کتاب)

۲..... ”نفحۃ الغیر فی حیاة إمام العصر الشیخ محمد أنور“ (حضرت شاہ صاحبؒ

کی سوانح پر مشتمل ۳۳۷ صفحات کی کتاب

۳..... ”یتیمة البيان فی شيء من علوم القرآن“، (۳۷ صفحات پر مشتمل مشکلات القرآن کا مقدمہ)

۴..... ”بغية الأربیب فی مسائل القبلة والمحاریب“، (۳۷ صفحات پر مشتمل ایک تحقیق رسالہ)

۵..... ”القصائد البنورية“، (۲۲۸ صفحات پر مشتمل آپ کے عربی قصیدوں کا مجموعہ)

۶..... ”الأستاذ المودودي وشيء من حياته وأفكاره“، (تقریباً پچاس پچاس صفحات کے دو اجزاء پر مشتمل ایک تحقیق علمی رسالہ)

۷..... ”المقدمات البنورية“، (مختلف کتابوں پر آپ کے علمی مقدمات کا مجموعہ جو ۲۱۳ صفحات پر مشتمل ہے)

ان کے علاوہ آپ اپنی زندگی میں اردو ماہنامہ ”بینات“ کے لیے ”بصارہ عبر“ کے عنوان سے حالات حاضرہ پر مسلسل اداری بھی لکھتے رہے، ان تمام مضامین کو ترتیب دے کر دو خیم جلدیوں میں آپ کے وصال کے بعد شائع کیا گیا، جن میں سے پہلی جلد سات سو صفحات پر اور دوسری جلد سات سو بیس صفحات پر مشتمل ہے۔ ”بصارہ عبر“ کا مذکورہ مجموعہ ایک بیش بہا علمی خزانہ ہے۔

معارف السنن کی اشاعت اور اللہ کی غیری مدد

اوپر عرض کیا گیا ہے کہ مختلف عوارض کی بنیاد پر ”العرف الشذی شرح سنن الترمذی“، پر جو حضرت علام بنوریؒ نے تحقیق کا مشرع فرمایا تھا، وہ ”أبواب الحج“ کے وسط تک پہنچ کر رک گیا تھا، بالآخر بعض مخصوصین کے اصرار پر آپ نے ”أبواب الحج“ کے باقیہ ابواب کی تشریح بھی کر دی اور شروع سے ”أبواب الحج“ کے آخر تک جو کام ہو چکا تھا، ”معارف السنن شرح سنن الترمذی“ کے نام سے چھ جلدیوں میں اسے شائع فرمادیا۔ اس اشاعت کے سلسلے میں جو اللہ تعالیٰ کی غیری مدد شامل رہی، اس کا تذکرہ حضرت علام بنوریؒ نے خود ہی ”معارف السنن“ کے آخر میں فرمایا ہے، جس کا مفہوم و ترجیح رقم الحروف کی طرف سے درج کیا جا رہا ہے:

”معارف السنن“ کی اشاعت سے متعلق اللہ تعالیٰ کے غیری انتظام کا یہ عجیب واقعہ پیش آیا کہ سب سے پہلے ”معارف السنن“ کا وہ حصہ جو مباحث و ترسے متعلق ہے ایک رسالہ کی شکل میں ”جزء الوقر“ کے نام سے شائع ہو کر علماء ہر میں شریفین تک پہنچا، تو انہوں نے بے حد پسند فرمایا، اور میرے نہایت

ہی مخلص و گہرے دوست، جلیل القدر و متقی عالم شیخ حسن محمد مشاط مالکی نے ”جزء الوتر“ سے متناثر ہو کر اصرار فرمایا کہ: اس کتاب کے جتنے اجزاء لکھے جا چکے ہیں، یہ پورے آپ ضرور شائع کیجئے۔ میں نے یہ عذر پیش کیا کہ ایک طرف تو حالات بدل چکے ہیں اور وہ علمی ذوق لوگوں میں اب نہیں رہا جو پہلے تھا، لہذا ایسی خصیم تالیفات کی ان حالات میں ضرورت باقی نہیں رہی۔ دوسری بات یہ ہے کہ اس پوری کتاب کی اشاعت کے لیے تو کافی مال کی ضرورت ہے، جو کہ میرے پاس نہیں، اور نہ یہ میری عادت ہے کہ ایسے مسائل مال داروں کے سامنے پیش کیا کروں۔

میری اس معدترت کے باوجود شیخ موصوف کے اصرار میں اضافہ ہوا، اور فرمایا کہ: آپ کتاب کی اشاعت کی طرف توجہ فرمائیں اور یاد رکھئے کہ تجوہ نے یہ ثابت کر دیا ہے کہ تین کام ایسے ہیں کہ اگر آدمی ان کے لیے ہمہ تن متوجہ ہو کر بجالانے کی کوشش کرتا ہے تو اللہ تعالیٰ اسباب مہیا فرماتا ہے اور تینوں کام کمل کراہی دیتا ہے: ایک نکاح، دوسرا حج اور تیسرا کتاب کی اشاعت۔

ہماری یہ گنتیگو مسجد حرام میں ہو رہی تھی، شیخ کے اصرار کو دیکھ کر میں فکر مند ہوا اور مجلس کے اختتام پر سید ہے بیت اللہ کی طرف آ کر اسی مقصد کے لیے طواف کیا، اور ملتزم کے پاس کعبۃ اللہ کا غلاف پکڑ کر والہانہ انداز میں اللہ تعالیٰ سے یہ دعا کی: اے اللہ! اگر موجودہ حالات میں اس کتاب کی اشاعت میں دین و علم کا کوئی فائدہ مضر ہے، اور امت کے لیے اس میں کوئی نفع کا پہلو ہے تو آپ ہی اس کی اشاعت پر قادر ہیں، میرے پاس قدرت نہیں اور آپ ہی عالم الغیب ہیں، اس کی مصلحت کو جانتے ہیں، میرے پاس انجام و مصلحت کا علم نہیں، کچھ ایسے ہی کلمات کے ساتھ میں نے دعا کی اور اپنے ملک واپس چلا آیا۔

میری والپی کے بعد ہی میاں برادری سے تعلق رکھنے والے جنوبی افریقا کے میرے ایک مخلص و صالح دوست کا پیغام موصول ہوا کہ آپ یہ کتاب جو آپ نے لکھی ہے ضرور شائع کر دیں۔ میں نے ان کے سامنے بھی وہی عذر پیش کیا جو حضرت شیخ مشاط کے سامنے پیش کر چکا تھا تو انہوں نے جواباً فرمایا کہ: طباعت کی پوری ذمہ داری میری ہے، لیکن کتاب ہر صورت میں چھپنی چاہیے۔ پھر تقریباً ایک سال یا اس سے بھی زیادہ عرصہ گزرنے کے بعد مجھے لکھا کہ اصل بات یہ تھی کہ میں نے حضرت امام العصر علام محمد انور شاہ کشمیری علیہ السلام کو ایک طویل خواب میں دیکھا تھا، جس میں یہ بھی دیکھا تھا کہ میں حضرت امام العصر سے مشورہ لے رہا ہوں کہ علم حدیث میں کس کتاب کی اشاعت امت کے لیے مفید رہے گی؟ حضرت مشورہ دے رہے ہیں کہ: ہنوری نے جو لکھا ہے اسی کو شائع کر دیا جائے۔

یہ خواب اُن ہی دنوں میں دیکھا گیا تھا جب میں نے ملتزم کے پاس اللہ تعالیٰ سے دعا کی تھی،

لُوگوں سے شکفتہ خاطری سے مانا، انہیں اچھی بات بتانا، بری با توں سے روکنا، یہ سب کام اجر میں صدقہ و خیرات جیسے ہیں۔ (حضرت محمد ﷺ)

تو اللہ تعالیٰ نے اپنے بندوں میں سے کسی بندے کو اس طرح آمادہ کر کے کتاب کی اشاعت کا انتظام فرمایا۔“ (معارف السنن، ج: ۶، ص: ۳۳۹-۳۴۰)

اللہ اکبر! اندازہ کیجئے اخلاص و تقویٰ اور رجوع الی اللہ کی صورت میں اللہ تعالیٰ کی قدرت کے کیسے کر شئے ظاہر ہو جاتے ہیں!۔ غلافِ کعبہ کو پکڑے ہوئے ایک مومن خالص کی طرف سے مسجدِ حرام میں ملتزم کے پاس والہانہ انداز میں دعا کی جاتی ہے، اور ادھر ہزاروں میل دور اسی وقت ایک دوسرے خالص مسلمان کے قلب کو خواب کی حالت میں الہام ہو جاتا ہے! اور دعا کی قبولیت کے آثار ظاہر ہو جاتے ہیں۔ حضرت بنوری رضی اللہ تعالیٰ عنہ نے وہ مقبولیت عطا فرمائی تھی کہ اگر وہ ادنیٰ اشارہ بھی کسی کو کر دیتے تو اسی وقت طباعت کا انتظام ہو جاتا، لیکن انہوں نے علم کے وقار اور علماء کے مقام کی حفاظت کرتے ہوئے اللہ کے علاوہ کسی کے سامنے ذکر کرنے کو مناسب نہیں سمجھا، اور اپنے ربِ کریم ہی سے بہتری کی دعا کی، دیکھئے! پھر ربِ کریم نے کس طریقہ سے انتظام فرمایا! اور کتاب کو کتنی مقبولیت عطا کی!۔

(جاری ہے)

